

፬ይ ሰንበት ዘክስተምህሮ (ኅዳር ዘቅድስት)

(13 ኅዳር 2013 ዓ.ም. (11/22/2020))

መዝሙር: ሎቱ ስብሐት ወሎቱ አኮቴት... ነቲ ንሰንበት ዝቀደሰ ንሱ ዘይነበረሉ ጊዜ አይነበረን ወዲ አምላኽ ክርስቶስ ንሱ ዘይነበሮ ጊዜ አይነበረን ንኡኡ ክብሪ ይግብኡ። ንሱብ ብአርአያኡ ፈጠሮ ኩሉ ኣብ ኢዱ እዩ፤ ንሰማይን ምድርን ይገዝእ፤ ከም ዝደለዮ ገበረ አምላኽ ወዲ እግዚአብሔር።

ንባባት; 1ቆሮ 15:20-28፤ 1ጴጥ 1:13-21፤ ግ.ሓ.19:27-ፍ፤ ማቴ 25:31-46

ምስባክ: ኩሉ ዘፈቀደ ገበረ እግዚአብሔር፤ በሰማይኒ ወበምድርኒ፤ በባህርኒ ወበኩሉ ቀላያት። “እግዚአብሔር ኩሉ ዝደለዮ ኣብ ሰማይን ምድርን ኣብ ባሕርን ኣብ ኩሉ ቀላያትን ገበረ” መዝ. 135:6።

ተፈጥሮ ብምልኡ ኣብ ትሓቲ አምላኽ እዩ፤ ፍጡር በቲ ዘልኦ ንአምላኽ ከመስግን እዩ ተፈጢሩ። ልዕሊ ኹሉ ፍጡር ሰብ ብአርአያን አምሳልን እግዚአብሔር ስለ ዝተፈጥረ ዝያዳ ክብሪ አልኦ፤ ብመጠኑ ኸአ ሰብ ንአምላኽ ኣብ ኩሉ ክምስክሮ ምስኡ ቀጻሊ ርክብ ክገብር ይግብኡ። አምላኽና ፈቃር አምላኽ እዩ። ፍቕሩ በቲ ሓደ ወዱ ገሊጹልና እዩ።

ሎሚ ላቲናዊ ስርዓት ንዝኸተሉ ሰንበት ክርስቶስ ንጉሥ ብዝብል ዘኪሮም የውዕልዎ። ርእሰ ሊቃነ ጳጳሳት ፕዮስ XI ብ1925 ዓ.ም. ክርስቶስ ንጉሥ ብዝብል ክብባል አዊጅዎ። ነዚ ቀንዲ ምኽንያት ዝኾነዎ ደቂ ሰብ ኣብ ዓለማውን ግዙፋውን ነገራት ብዝያዳ ሰሪዖም ዓለም ድሕሪ ቀዳማይ ውግእ ዓለምን ከምኡ አልቦ እግዚአብሔር ትምህርቲ ኮሙኒዝም ኣብ ብዙሓት ምስራቕ ኤሮጳን ፍሪንላንድን ቻይናን ኣብ ብዙሓት ነገራት ብናህሪ ይሰፍሕ ብምንባሩ ከምኡ ዓለም ብርቱዕ ቅጥብዊ ጸገም ሃስይዎ ብዙሓት ብሓልንጊ ጥመትን አልቦ ስራሕን ተጨኒቑም ኣብ ዝብልዎ ጠፊእዎም ኣብ ዝነበሩሉ እዋን እቲ እንኮ መፍትሕ ሕይወትናን መራሕናን ዑቕባናን ክርስቶስ እዩ፤ ንሱ ኣባና ክነግስ ይግብኡ ብዝብል ሓሳብ እዚ ሰንበት ክርስቶስ ንጉሥ ተባሂሉ ብፍሉይ ክብባል አዚዞም። ነዚ ምስ እዚ ዘሎናዮ እዋን ክትርእዮ ከሎኻ ሰብ ብዝተፈላለየ ምኽንያት ማለት ዓለም ምሉእ ብለበዳ ሕማም ኮቪድ 19፤ ውግእን ወረ ውግእን፤ ተአሲሩ ተሰዲዱ፤ ጠምዩ፤ ጠፊኡ ዝብል ጥራሕ እትሰምዓሉ ኮይኑ ንሰብ ሕልንኡ ከም ዘዕርብ ገርዎ ኣብ ዘለዎ እዋን ንክርስቶስ ልዕሊ ኩሉ ጸገማትና ርኢና ኣብኡ ክንምለስ እንከሎና ጥራሕ ከም ዝቕየረልና ስለ እንአምን ንሕና እውን ክንዝክሮ ክነብዕሎ ጽቡቕ እዩ። ኣብ ሕይወተይ መን እዩ ነጊሁ ዘሎ ኢልና ምስ ርእስና ክንዛረብ ሓጋዚ እዩ። መንፈስ ዓለማውነትን ሕይወት ወዲ ሰብ ብኹሉ ሓሲሩ ግቡእ ክብርን መሰልን ስኢንሉ ኣብ ዘሎ እዋን ኣብ ክርስቶስ ንጉሥናን መድኃኒና ክንምለስ እዋኑ እዩ።

ዓላማ ናይ እዚ ብዓል ናይ ክርስቶስ ንግስነት ትርጉምን አድማዕን ብዝኾነ መገዲ ኣብ ሕይወት ወልቀ ሰባትን ስድራታት፤ ሕብረተሰባት፤ መንግስታትን ነገራትን ዝህልዎ ለዋጢ ኃይሊ ንምግላጽ እዩ። መላእ ቤተ ክርስቲያን ኩሎም ምእመናንን ሎሚ ብሓባር ዘብዕልዎ ዘለዉ ናይ ኩሉ ዓለም ንጉሥ፤ ብሥልጣንን ኃይልን ዝገዝእ፤ ንጉሥ ርሕሩሕን ፈቃርን፤ ንጉሥ ብበትሪ ሓዲን ዝገዝእ ዘይኮነ ንፍትሒ ኣብ ጻሕሊ ወርቂ ገሩ ዝእውጅ እዩ።

ክርስቶስ ንጉሥ ኢልካ ምብዓል ኢየሱስ ብሕይወቱ ኣብዚ ዓለም እንከሎ ዝገበሮ ነገር ዘኪርና ኣይ ኮናን እነብዕል። ሓደ ካብቲ መንነቱ ዝገልጽ ኢና እነብዕል ዘሎና። ኣብዚ ብዓል ንክርስቶስ ከም ንጉሥን ጓሳን ናይ መላእ ዓለም ገርና ንፈልጦን ነኹብሮን። እዚ ብዓል ኢየሱስ ኣብ ዳግማይ ምጽአቱ ብግርማ መለኮት ክመጽእ እንከሎ ናይ መጨረሻ ፍርዲ ነቶም ጽቡቕ ዝገበርና ዓሰብና እንረኽብሉ ነቶም ሕይወቶም ብጽቡቕ ዘይመርሑ ኸአ ኣብ ዘለዓለማዊ መቕጻዕቲ ዝድርበዩሉ ምዃኑ ተረዲእና ንቅድሚት ናይ መጨረሻ መጻኢናን ርኢና ክንክእል ዝሕግዘና እዩ።

ብሓቂ ክንርእዮ ከሎና እዚ ብዓል ኩሉ ናይ ድሕነት ምስጢር ጸሚቑን ኣብ ዝልዓለ ፍጻሜ ወይ ጥርዚ ከምዝበጸሐ ዝገልጽ እዩ። ኣብ ላቲናዊ ስርዓት ዓመተ ልጡርግያ ናይ ዓመት በዚ ሰንበት ይውዳእ። ዝመጽእ ሰንበት ሓዲስ ዓመት ልጡርግያ መጀመርያ ሰንበት ዘምጽአት ዝጅምረሉ እዩ። ዓመት ክውዳእ እንከሎ ክርስቶስ ንጉሥ ናይ ኩሉ ፍጥረትን ነፍሳትናን ከም ዝኾነ ነስተንትን። እዚ ብዓል ነቲ ጎይታ ሰማይን ምድርን ዝኾነ ክርስቶስ ክነኹብርን ክንውድስን ጽቡቕ ኣጋጣሚ ይኸፍተልና። ንዝውዳእ ዘሎ ዓመት ከመይ ሓሊፊዮ ኢልና ምስ ርእስና እንዋስከሉ እዋን እዩ።

ንባባትና ኩሎም ብዛዕባ ዳግማይ ምጽአት ክርስቶስ ብግርማን ሥልጣንን ከም ዝመጽእ ይነገሩና። ኣብ ሕዝቅኤል ነብይ 34፡11-17 ዘሎ እንተ ኣንብብና እግዚአብሔር ባዕሉ ንህዝቡ ብዓቢ ተገዳስነት ከም ሓደ ጓሳ ከም ዝመርሕን ዝሕሉን ነንብብ። ምኽንያቱ እቶም ብእምነት ክንስዩ ሓላፍነት ዝተዋህቦም እሙናት ኮይኖም ኣይተረኽቡን። ኣምላኽ ባዕሉ ነተን ዝጠፍኦ ኸደልየን፣ ነተን ዝተባረሩ ኸመልሰን፣ ንዝተሰብሩ ኸዝነገን ንዝሓመማ ክፍውሰን እየ ይብል። ነቶም ብዋጋ እተን ድኹማት ንገዛእ ርእሶም ሃብታማትን ብርቱዓትን ዝገብሩ ኸአ ኣብ ቦታ ኩነኔ ክሰጎም እዩ።

ሕዝቅኤል ነዚ ትንቢት ኣብ ጊዜ ስደት ባቢሎን ዝነበሩ ጓሶት ሓላፍነቶም ዘንጊዖም መጓሰ ኣምላኽ ዝኾነ ህዝቢ ብሰንኪ ሕማቕ ጉስነት ካብ መገዲ ኣምላኽ ወጺኡ በዚ ኸአ ኣምላኽ ባዕሉ ንህዝቡ ከም ዝጓሰ ዝተነበየሉ እዩ። ኣብ ሕዝቅኤል ምዕ. 5 ዘሎ እንተ ርኢና ነቶም መራሕቲ ህዝቢ ከም ጓሶት ኮይኖም ንሃገር ዘገልግሉ ዝነበሩ እግዚአብሔር ነተን ኣባግዑ ካብ ጉስነቶም ክወስደን ከም ዝኾነ ምኽንያቱ እተን ኣባግዕ ንዋኒን በረኻ ገንሸል ክኾና ስለ ዝሓደግዎን ከምኡ ንርእሶም እናተመገቡ ስለ ዘይመገብዎን ከምዘሕድጎም የጠንቅቑም። ኣብ ከምዚ ኩነታት እንከለዉ ነቶም ኣብ ስደትን ኣብ ተስፋ ቁርጻንት ንዝነበሩ ህዝቢ እቲ ሓደ ተስፋ ዝኾኖም እግዚአብሔር ጉስነቱ ኣሕዲጉ ባዕሉ ጓስኦም ክኸውን ከም ዝኾነ ምስ ነገረ እዩ። እዚ እግዚአብሔር ኣብ ልዕሊ እቶም ዘይእሙናት ጓሶት ዝወስዶ ፍርዲ መሰረት ናይ እቲ ኣብ መወዳእታ ዝዋህብ ፍርዲ እዩ ዝገልጽ።

1ቆሮ 15፡20-28 ብዛዕባ ናይ ክርስቶስ ኣድማሳዊ ንጉሥነት ይነግረና። ጳውሎስ ኣብዚ ንጹርን ሓያልን ስእሊ ናይ ክርስቶስ ጎይታን ንጉሥን ምዃኑን ኩሉ ኃይልን ሥጣን ክግዝኦ ከም ዝኾነ ይገልጽ። ክርስቶስ ካብ ሞት ስለ ዝተንሥኦ ዝለብሶ ስልጣንን ንጉሥ ከምዝኾነ ኸገልጽ እንከሎ ከምዚ ይብል ንኹሎም ጸላእቱ ኣብ ትሕቲ እግሩ ክሳብ ዜግርሮም ኪነግሥ ይግብኦ እዩ። እቲ ኪድምስስ ዘለዎ ናይ መወዳእታ ጸላኢ ኸአ ሞት እዩ ይብል። ትንሣኤ ክርስቶስ ናይቶም ዝሞቱ በኹሪ ትንሣኤ እዩ። እዚ ናይ ሞት ስዕረትን ኣብ ሓዲስ ሕይወት ምትንሣእን ኣብ ናይ ምሉእ ዓለም ዓላማ ዘምርሐ እዩ። ኣምላኽ ኩሉን ኣብ ኩሉን እዩ።

ጳውሎስ ኣድላይነት ትንሣኤ ንነፍሲ ወከፍና ከረድእ ኢሉ ከመይ ኢልና ብእምነትን ብጥምቀትን ኣብ ትንሣኤኡ ከም እንሳተፍ ኸገልጽ ኢሉ ናይ ኣዳምን ክርስቶስን ዝብል እናኣነጻጸረ ይገልጽ። ምኽንያቱ ሞት (ኃጢአት) ብኣዳም ኣትዩ፣ ንሕና ኸአ ብባህሪ ደቁ ስለ ዝኾና ምስኡ ዝተኣሳሰርና ኢና፣ እምብኣር ትንሣኤ ሙታን ብሰብ ክፍጸም ግዲ እዩ ንሱ ኸአ ክርስቶስ እዩ። እዚ ሓዲስ ሕይወት ብክርስቶስ ጥራሕ እዩ ከመጽእ ዝኸእል፣ ክርስቶስ ብሞቱን ትንሣኤኡን

ንኹሉ ናይ ኃጢአት ብከላ ቀንጢጡ ዓወት ኣብ ልዕሊ ሞት ኣምጺኡልና። ክርስቶስ ስለ ዝተንሥኦ ሕጂ ንጉሥ ኮይኑ ይነግስ ኣሎ። ኣብ መጨረሻ ዓለም ክርስቶስ ኹሉ ምስተገዛአሉ ግና ኣምላኽ ኩሉን ኣብ ኩሉን ምእንቲ ክኸውን ወልድ ንገዛእ ርእሱ ነቲ ኹሉ ዘግዝአሉ ኪግዛእ እዩ። ክርስቶስ ተንሢኡ፣ ክርስቶስ ይነግስ፣ ክርስቶስ እንደገና ብግርማ ክመጽእ እዩ። ንሕና ከኣ ክንትንሥእ ኢና።

ኣብ ዘንቡብናዮ ወንጌል ማቴዎስ ብዛዕባ ምሳሌ ኣባግዕን ኣጣልን ይነግረና፣ እዚኦ ምሳሌ ኣብ ምዕራፍ 25 ሳልሳይቲ ብዛዕባ መጨረሻ ዓለም እትነግር እያ። ኣብዚ ኢየሱስ ብዛዕባ ሓበራዊ ፍርዲ ኣብ መጨረሻ ዓለም ዝውሃብ እዩ ዝዛረብ። እዚኦ ምሳሌ ዘርዚሩ ብዛዕባ ታሪኻዊ ፍጻሜ ዝነግር ኣይኮነን። ንሰማዕቱ ብግሁድ ኣብቲ ዝነብርዎ ዘለዉ ሕይወት ክስተንትኑ፣ ሕይወቶም ክሰርዑ እሞ ብሓቅን ቅንዕናን ክነብሩ ምእንቲ እዩ። እዛ ምሳሌ ከምተን ቀዳሞት ምሳሌታት ንነፍሲ ወከፍና ኣብ ሕልናና ኣቲና ንመዓልታዊ ሕይወትና ክንርኢ እሞ ነቲ ዘይተርፍ ሞት ክንሰናዶ ምኽንያቱ ሓደ መዓልቲ ኣብ ቅድሚ መንበር ፍርዱ ክንቀውም ኢና ክንሕተትን ጸብጻብ ሕይወትን ክንህብ ኢና። ብኣርአዩን ኣምሳሉን ብሂጉ ዝፈጠረ ኣምላኽ ሓቀኛ መልክዕና ክርኢ ይደሊ እዩ። ዘይመልክዕና ለቢስና ከይንህሉ እሞ ዘይንልለ ከይንኸውን ሎሚ ሓቀኛ መልክዕና ንልበስ።

ቅ. ማቴዎስ ብዛዕባ መጨረሻ ፍርዲ ብፍሉይ መልክዕ ምስቲ ኣብ መጨረሻ ክኸውን ዝበሎ ገሊጹ ይነግረና። ኣብዚ ወንጌል ጥራሕ ኢና እንረኽቦ ኢየሱስ ከም ንጉሥን ፈራዳይን ተጠቂሱ እንረኽቦ። ብርግጽ እዚ ኣቀራርባ ቃል ንቻሉ ክንወስዶ የብልናን። ነቲ ብድሕሪኡ ዘሎ ትርጉም ኢና ክነስተውዕለሉን ክንርድኦን ዘሎና። ኣምላኽ ኣብ መወዳእታ ዓለም ዝገብር ከምዚ ኣብ ዓለም ዝግበር ገርካ ምሕሳብ ንኸብርን ትርጉምን ዘይመልክዑ የልብሶ። ካልእ ኣብዚ ክንሓስቦ እንኽእል እንታይ እዩ ፍልልዩ ግላውን ሓባራውን ፍርዲ። እቲ ወዲ ሰብ ምስ ኩሎም መላእኽቱ ብኸብሩ ክመጽእ እዩ ዝብል ብፍሉይ ኣበሃህላ ቅዱስ መጽሓፍ እዩ እዚ ኸኣ ዕቤትን መወዳደርቲ ኣልቦነትን ኣምላኽ ንምግላጽን ናይ ዝኾነ ብርድኢትን ራእይን ወዲ ሰብ ኸግለጽ ከምዘይክአል ምግንዛብ የድሊ።

ኣብ ፍርዲ ዝቐርቡ ክልተ ዓይነት ሰባት ከም ኣባግዕን ኣጣልን ጥዑያትን ክፋኣትን ተገሊጾም ዝቐርቡ። ከመይ ኢሎም እዮም እዞም ጥዑያትን ክፋኣትን ሰባት ክፍለዩ ዝክአል? እቲ መምዘኒ ወይ መለክዒ ፍርዲ ዘገርም እዩ። ቅልል ብዝበለ ኣብቶም ድኻታትንን ጽጉማትን ዓለም ዘርይእዎ ናይ ፍቕርን ሕያውነትን ተግባር እዩ። ኣብዛ ምሳሌ ነቲ ንሰብ ቀንዲ ዘድልዮ ነገራት እዩ ዘተኩር። እቶም ብፍሉይ ተጠቂሶም ዘለዉ ተግባራት ከኣ 1. ንዝጠመዩ ምምጋብ፣ 2. ንዝጸምኡ ዝስተ ምሃብ፣ 3. ንዕሩቓት ምኽዳን፣ 4. ንጋሻ ምቕባል፣ 5. ንእሱራት ምብጻሕ፣ 6. ንሕሙማት ምእላይ፣ 7. ንዝሞቱ ምቕባር። እዚኦም እቶም ሸውዓተ ናይ ምሕረት ስርሓት ዝበሃሉ እዮም። ነዚኦም ናይ ምሕረት ተግባራት ኣብ መዓልታዊ ሕይወትና ክንገብርዎ እንከሎና ንኢየሱስ ረኺብናዮ ማለት እዩ። ነዚኦም ዘይምግባር ከኣ ነቲ ኢየሱስ ዝደልዮ ምእባይ ወይ ምንጻግ እዩ። ነዞም ሰናይ ተግባራት ክንገብር እንከሎና ኣብ መንግስቲ ኣምላኽ ክፍሊ እዩ ዝህልወና። ብኣንጻሩ ነዚ ዘይምግባር ኣብ መንግስቲ ኣምላኽ ክፍሊ ከይህልወካ ምግባር እዩ። ካብዞም ዝተጠቐሱ ብባህሪኦም ወላ ሓደ እምነታዊ ወይ ሃይማኖታዊ ነገራት ኣይኮኑን፣ ነዚኦም ብዘይ ምግባርካ ካብቶም 10 ትእዛዛት ዝፈረሰ ወይ ዝተዓቀብ ምዃኑ ዝገልጽ የለን። ሰባት ዝኹነኑ ገለ ብሞራላዊ መገዲ ጌጋ ዝኾነ ስለ ዝገበሩ ኣይኮነን እንታይ ድኣ ሓንቲ ስለ ዘይገበሩ እዩ።

ዘገርም እዩ ክልቲኦም ጋንታታት በቲ ኢየሱስ ዝወሰዶ መለክዒ ይግረሙ። እቶም ብየማኑ ዝነበሩ ኣቱም ናይ ኣቦይ ብሩኻት እቲ ዓለም ኪፍጠር ከሎ ዝተዳለወልኩም መንግሥቲ ኸትወርሱ ንዑ

ኢልዎም። ብርግጽ እዚ አይ ኮነን ክሰምዕዎ ዝተጸበይዎ። ሓደ ኻግምቶ ዝኸእል እዞም ሰባት ነቲ ዝገበርዎ ክዝክርዎ አይ ክእሉን ይኾኑ ወለ ገለ ካብኡ ገሮም እንተ ኾኑ። ገሮም እንተ ኾኑ እውን ንኢየሱስ ኢሎም ከም ዘይገበርዎ ርግጽ እዩ። ኦ ጎይታ ምስኣስ ጠሚኻ ርኢናካስ ኣብሊዕናካ፣ ወይ ጸሚእካ አስቲናካ፣ መኣስከ ጋሻ ኺንካ ርኢናካስ ተቐቢልናካ ወይ ተአሲርካ ሓሚምካ በጺሕናካ? በቲ ዝሃቦም መልሲ ዝያዳ ተገሪሞም ይኾኑ እዮም። እቲ ንሓደ ኻብዞም ዝነአሱ አጎዋተይ ዝገበርክምም ንአይ ከም ዝገበርኩምም ብሓቂ እብለኩም አሎኹ። ናብቶም አብ ጸጋሙ ዝነበሩ ግልጽ ኢሉ አቱም ርጉማት እናበለ ካብቲ ዝጠቐሶ ወላ ሓንቲ ክገብሩ ብዘይምኽአሎም ንኢየሱስ ኣብቶም ንኡሳን አሕዋቱ ከለልይዎ ብዘይምኽአሎም ይኹንኖም።

እምብአር ነዚ ብዓል ክነብዕል እንከሎና ትርጉምን ዓላምን ናይ እዚ ብዓል አብ ግጉይ መገዲ ከይንወስዶ ነቐሕና ንሓሉ። እዚ ብዓል ንድሕሪት እንጥምቶ ዘይኮነስ ንቐድሚት አብ ርኢናዮ ዘይንፈልጥ ምጥማት እዩ። እዚ ብዓል ብፍሉይ ዘዘኻክረና ንግስነት ክርስቶስ አብ ላዕሊ አብ ሰማይ ዘይኮነ አብዚ አብ ማእከልና እዩ ዘሎ። እዚ አብ ወንጌል ዘሎ ፍርዲ ከፍርሓና ንማለት አይኮነን። እዚ ናይ ጽባሕ ብድሆ ዘይኮነ ናይ ሎሚ እዩ። እዚ ብዓል ንአምላኽ ክነመስግን አብ መንጎና ንዘሎ ርኢና ኣባላት ንግስነቱ ክንከውን ዘዘኻኸር እዩ። እዚ ክርስቶስ ንጉሥ ዝብል ብዓል ትርጉም ክህልዎን አብ ሕጊ ክርስቶስ ብምልኡ ክንአቱን እንተ ኾና ንግስነቱ ከመ ኢሉ አብ ሕይወትና ከም ዝነግስ ክንለማመዶ አሎና። እቲ ቀዳማይ ምልክት ልምምድና ኣባላት መንግስቲ ክርስቶስ ምዃና ኸአ አብ ፍቕሪ ብፍላይ አብ ድኻታትን ጽጉማትን ዘሎና እዩ። ርሕሩሕን ፈቃርን ልቢ አብ ልዕሊ ድኻታትን ጽጉማትን አብ መንግስቲ አምላኽ ዘሎና ምልክት ዝገልጽ እዩ። እቲ ግዙፋዊ ሰናይ ተግባራትና መለኮታዊ ሓይሊ አብና ይዓዩ ከምዘሎ ምልክት እዩ። እንፍረዶ አብ ሕብረተሰብ ዘሎና ተራ ወይ ሓላፍነት፣ ዘሎና ትምህርቲ፣ ሃብቲ፣ ዘመዝገብናዮ ዓወታት. . . አይኮነን። ወላ መዓልታዊ ብእንገብሮ ጸሎት አይኮነናን እንፍረድ ማለት ናብ ፍቕሪ አምላኽ ዘተኮረ እንተ ኾነ ብመጠኑ አብ ኣገልግሎት ድኻታትን ንኡሳን አሕዋተይ ዝመልስ እንተ ኾነ ሓቀኛ ጸሎት እዩ ግን ብስም ስርዓት ጸሎት ፈጸምካ ምስ አምላኽ አሎኻ ማለት አይኮነን። ኢየሱስ ምስ ድኻታትን ጽጉማትን አብ መንግስቲም ተሓቢኡ አይኮነን ዘሎ ንገዛእ ርኢሱ ምስኡም ሓደ ኮይኑ ከምኡም ኮይኑ አሎ። ብሓጺሩ ምስተን ኣባግዕ ክንቁጸር እንተ ኾና ገብረ መልሲ እንረኽብ ብዘየገድስ ፈቃራት ክንከውን አሎና። በዚ መገዲ እዩ አምላኽ ንነፍሲ ወከፍና ዘፍቅረና። ሃይማኖታውን ካልእ ነገራትን ብግቡእ ምግባር እኹል አይኮነን። ነቶም አብ ከባቢናን እንፈልጦምን፣ አብ ሃገርናን ዓለምና ድኻታትን ጽጉማትን ሓዲግና ንክርስቶስ ክነኽብር አይክአልን እዩ።

አብ ርኢስና ንመለስ ንክርስቶስ ነቲ ንጉሠ ከምቲ ዝግብኦዶ ክብርን ኣምልኾን ምስጋናን ኣቕረበሉ አሎኹ? በቲ ካብ ፍቕሪ ተላዕሉ ብነጻ ዝሃበኒ ጸጋታቱ ከመይ ኢሊ እነብር አሎኹ? ቅኑዕ አምላኽ ንዝሓለፈን ንዘሎን ንዝመጽእን እንሓስቦ ሕይወትና ርኢዩ መተሓጎሶዶ? ነዝን ንኻልእ ሕቶታትን ሕጂ ንመልሶ። እሞ አቱም ናይ አቦይ ቡራኻት እቲ ዓለም ኪፍጠር ከሎ ዝተዳለወልኩም መንግሥቲ ክትወሩ ንዑ ክብለና እዩ። እንተ ዘይኮነ ብዙሕ ክንገብሮ ዘሎና ብዙሕ ነገራት አብ ቅድመና አሎ።

ብዓልና ትርጉምን በረኸትን ክህልዎ ነቲ ንጉሥናን ኣምላኽናን ዝኾነ ክርስቶስ ነቲ ዝበለጸን ዝልዓለን መንበር ልብናን መፍትሕ ንንግስነት ልብናን ዝኾነ ነቲ ክንገሰሉ ዝደሊ ልብና ንሃቦ። ክርስቶስ አብ ልቢ ነፍሲ ወከፍ እንተ ነገሠ ኸዑ አብ ዓለም ክነግስ እዩ። ንሱ ድሮ ነጊሱ እንተሎ ንተሓጎስ ዘይነገስ እንተ ኾነ ግን ክነግስ ንሕተቶ ምኽንያቱ ከምዚ ኢሉና እዩ አብ ኣፍደገ ደው ኢሊ ማዕጾ ጂሕኳህ አብል አሎኹ። ሓደ እኳ ድምፀይ ሰሚዑስ ማዕጾ እንተ ኸፈተለይ ናብኡ

ኸአቱ ምስኡ ኣብ መኣዲ ኸኸመጥ እየ (ራህ 3:20)። ንሱ ኣባኻ እንተ ነገሰ ብኹሉ ክትዕወት ኢኻ ኣባኽ ዝኾነ ክሳራ የለን።

ክርስቶስ ንጉሥ ዝብል ብዓል እና ኣብዓልና እምብኣር ናይ ልብና ንግሥነት ምሉእ ምቁጽጻር ክህልዎ ነፍቅደሉ። ንሱ ሕያዋይ ንሳና ስለ ዝኾነ ክንጠፍእ ጸላኢ ክዕወተልና ኣይደልን እዩ እሞ ብምሉእ እምነት ኣብኡ ቀሪብና ንጉሥናን ኣምላኽናን ንበሎ።

ኣ ንጉሠ ሰላም ክርስቶስ ሰላምካ ሃባና።

ኣባ ንጉሠ ፍሥሓ